



# 28 کلیاتِ کفر

[www.sirat-e-mustaqeem.com](http://www.sirat-e-mustaqeem.com)

شیخ طریقت، امیرِ اہلسنت، بانی دعوتِ اسلامی، حضرت علامہ مولانا ابوبلال

دامت بركاتہم  
الغنائیہ

## محمد الیاس عطار قادری رضوی

مکتبۃ الدینہ  
(دعوتِ اسلامی)  
SC1286





الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
 آمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

# 28 کلمات کُفر

شیطن لاکھ سُستی دلائے یہ رسالہ (17 صفحات)  
 اوّل تا آخر پڑھ کر ایمان کی حفاظت کا سامان کیجئے۔

## دُرود شریف کی فضیلت

سرکارِ مدینہ، راحتِ قلب و سینہ، صاحبِ معطرِ پسینہ صَلَّی اللہ

تَعَالٰی عَلَیْہِ وَاٰلِہٖ وَسَلَّم کا فرمانِ باقرینہ ہے: اے لوگو! بے شک بروزِ

قیامت اسکی دہشتوں اور حساب کتاب سے جلد نجات پانے والا شخص وہ



ہوگا جس نے تم میں سے مجھ پر دنیا کے اندر بکثرت دُرود شریف پڑھے

ہوں گے۔ (الْفِرْدَوْسُ بِمَأْثُورِ الْخَطَابِ ج ۵ ص ۲۷۷ حدیث ۸۱۷۵)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

تنگدستی، بیماری، پریشانی اور فوتگی کے مواقع پر بعض

لوگ صَدَمے یا اِشْتِعال (یعنی جذباتیت) کے سبب بسا اوقات

نَعُوْذُ بِاللّٰہِ **کُفْرِہ کلمات** بک دیتے ہیں۔ اللہ عَزَّوَجَلَّ پر اِعْتِرَاض

کرنا، اُس کو ظالم یا ضرورت مند یا محتاج یا عاجز سمجھنا یا کہنا یہ سب

**کُھلے کُفر** ہیں۔ یاد رکھئے! بلا اِکراہِ شرعی ہوش و حواس میں

صَرَح یعنی **کُھلا کُفر** بکنے والا اور معنی سمجھنے کے باوجود ہاں میں

ہاں ملانے والا بلکہ تائید میں سر ہلانے والا بھی **کافر** ہو جاتا ہے،

اس کا نکاح ٹوٹ جاتا، بیعت ختم ہو جاتی اور زندگی بھر کے



نیک اعمال برباد ہو جاتے ہیں، اگر حج کر لیا تھا تو وہ بھی گیا، اب بعدِ تجدیدِ ایمان (یعنی نئے سرے سے مسلمان ہونے کے بعد) صاحبِ استطاعت ہونے (یعنی شرائط پائے جانے) پر نئے سرے سے حج فرض ہوگا۔

### مشکلات کے وقت بکے جانے والے کفریات کی مثالیں

- ① بطورِ اعتراض کہنا: وہ شخص لوگوں کے ساتھ کچھ بھی کرے اللہ کی طرف سے اُس کو فُل (FULL) آزادی ہے
- ② بطورِ اعتراض یوں کہنا: کبھی ہم فلاں کے ساتھ تھوڑا کچھ کر لیں، اللہ ہمیں فوراً پکڑ لیتا ہے ③ اللہ نے ہمیشہ میرے دشمنوں کا ساتھ دیا ہے ④ ہمیشہ سب کچھ اللہ پر چھوڑ کر بھی دیکھ لیا کچھ نہیں ہوتا ⑤ اللہ نے میری قسمت



ابھی تک تو ذرا اچھی نہیں بنائی ﴿6﴾ شاید اس کے خزانے میں میرے لیے کچھ بھی نہیں، میری دنیاوی خواہشات کبھی پوری نہیں ہوں گی، زندگی بھر میری کوئی دُعا قبول نہیں ہوئی، جس کو چاہا وہ دُور چلا گیا، ہر خواب میرا ٹوٹا، تمام ارمان گچلے گئے، اب آپ ہی بتائیں میں اللہ پر کیسے ایمان لاؤں؟ ﴿7﴾ ایک شخص نے ہماری ناک میں دم کر رکھا ہے، مزے کی بات یہ ہے کہ اللہ بھی ایسوں کے ساتھ ہوتا ہے ﴿8﴾ جس شخص نے مصیبتیں پہنچنے پر کہا: اے اللہ! تُو نے مال لے لیا، فلاں چیز لے لی، اب کیا کرے گا؟ یا اب کیا چاہتا ہے؟ یا اب کیا باقی رہ گیا؟ یہ قول کُفر ہے ﴿9﴾ جو کہے: ”اللہ نے میری بیماری اور بیٹے کی مَشَقَّت کے باوجود اگر مجھے عذاب دیا تو اُس نے مجھ پر ظلم کیا۔“



یہ کہنا کُفر ہے۔ (الْبَحْرُ الرَّائِقُ ج ۵ ص ۲۰۹) ﴿10﴾ اللہ نے ہمیشہ بُرے لوگوں کا ساتھ دیا ﴿11﴾ اللہ نے مجبوروں کو اور پریشان کیا ہے۔

### تنگدستی کے باعث بکے جانے والے کُفریات کی مثالیں

﴿12﴾ جو کہے: ”اے اللہ! مجھے رِزق دے اور مجھ پر تنگدستی ڈال کر ظلم نہ کر۔“ ایسا کہنا کُفر ہے۔ (فتاویٰ قاضی خان ج ۳ ص ۴۶۷) ﴿13﴾ بعض لوگ جو ازالہ قرض و تنگدستی یا دولت کی زیادتی کیلئے کُفار کے یہاں نوگری کی خاطر یا ویزا فارم پر یا کسی طرح کی رقم وغیرہ کی بچت کیلئے درخواست پر خود کو عیسائی (کر سچین)، یہودی، قادیانی یا کسی بھی کافر و مرتد گروہ کا ”فرزد“ لکھتے یا لکھواتے ہیں ان پر حَکْم کُفر ہے ﴿14﴾ کسی سے مالی مدد کی درخواست



کرتے ہوئے کہنا یا لکھنا کہ اگر آپ نے کام نہ کر دیا تو میں  
 قادیانی یا عیسائی (کر سچین) بن جاؤں گا۔ ایسا کہنے والا فوراً کافر  
 ہو گیا۔ یہاں تک کہ اگر کوئی کہے کہ میں 100 سال کے بعد کافر  
 ہو جاؤں گا وہ ابھی سے **کافر** ہو گیا ﴿15﴾ کسی نے مشورہ دیا  
 کہ کافر ہو جاؤ تو وہ کافر بنے یا نہ بنے مشورہ دینے والے پر حُکْمِ کُفر  
 ہے۔ نیز کسی نے کُفر کا اس پر راضی ہونے والے پر بھی حُکْمِ کُفر  
 ہے، کیوں کہ کُفر کو پسند کرنا بھی کُفر ہے ﴿16﴾ اگر واقعی اللہ  
 ہوتا تو غریبوں کا ساتھ دیتا، مقروضوں کا سہارا ہوتا۔

**اعتراض کی صورت میں بکے**  
**جانے والے کُفریات کی مثالیں**

﴿17﴾ مجھے نہیں معلوم اللہ نے جب مجھے دُنیا میں کچھ نہ



دیا تو مجھے پیدا ہی کیوں کیا! یہ قول کُفر ہے۔ (مَنْعُ الرِّوَضِ ص ۵۲۱)

﴿18﴾ کسی مسکین نے اپنی محتاجی کو دیکھ کر یہ کہا: یا اللہ! فلاں بھی

تیرا بندہ ہے، اسے تُو نے کتنی نعمتیں دے رکھی ہیں اور ایک میں بھی

تیرا بندہ ہوں مجھے کس قَد رنج و تکلیف دیتا ہے۔ آخر یہ کیا انصاف

ہے؟ (عالمگیری ج ۲ ص ۲۶۲) ﴿19﴾ کہتے ہیں: اللہ صبر کرنے

والوں کے ساتھ ہے، میں کہتا ہوں یہ سب بکواس ہے ﴿20﴾

جن لوگوں کو میں پیار کرتا ہوں وہ پریشانی میں رہتے ہیں اور جو

میرے دشمن ہوتے ہیں اللہ ان کو بہت خوشحال رکھتا ہے ﴿21﴾

کافروں اور مالداروں کو راحتیں اور غریبوں اور ناداروں پر آفتیں!

بس جی اللہ کے گھر کا تو سارا نظام ہی الٹا ہے ﴿22﴾ اگر کسی نے

بیماری، بے روزگاری، غُرَبَت یا کسی مصیبت کی وجہ سے اللہ پر



اعتراض کرتے ہوئے کہا: ”اے میرے رب! تُو مجھ پر کیوں ظلم کرتا ہے؟ حالانکہ میں نے تو کوئی گناہ کیا ہی نہیں۔“ تو وہ **کافر** ہے۔

## فوتگی کے موقع پر بکے جانے والے کُفریات کی مثالیں

﴿23﴾ کسی کی موت ہوگئی اس پر دوسرے شخص نے کہا:

اللہ کو ایسا نہیں کرنا چاہیے تھا۔ ﴿24﴾ کسی کا بیٹا فوت ہو گیا،

اُس نے کہا: ”اللہ کو اس کی حاجت ہوگی“ یہ قول **کُفر** ہے

کیونکہ کہنے والے نے اللہ عَزَّوَجَلَّ کو محتاج قرار دیا۔ (فتاویٰ

بزاز یہ مع عالمگیری ج ۶ ص ۳۴۹) ﴿25﴾ کسی کی موت پر عام طور پر

بک دیتے ہیں: اللہ کو نہ جانے اس کی کیا ضرورت پڑ گئی جو

جلدی بُلا لیا یا کہتے ہیں: اللہ کو بھی نیک لوگوں کی ضرورت



پڑتی ہے اس لیے جلد اُٹھا لیتا ہے (یہ سن کر معنی سمجھنے کے باوجود عموماً لوگ ہاں میں ہاں ملاتے یا تائید میں سر ہلاتے ہیں ان سب پر بھی حکمِ کُفر ہے) ﴿26﴾ کسی کی موت پر کہا: یا اللہ! اس کے چھوٹے چھوٹے بچوں پر بھی تجھے ترس نہ آیا! ﴿27﴾ جو ان موت پر کہا: یا اللہ! اس کی بھری جوانی پر ہی رحم کیا ہوتا۔ اگر لینا ہی تھا تو فلاں بڈھے یا بڑھیا کو لے لیتا ﴿28﴾ یا اللہ! آخر اس کی ایسی کیا ضرورت پڑ گئی کہ ابھی سے واپس بلالیا۔

**تجدیدِ ایمان (یعنی نئے سرے سے مسلمان ہونے) کا طریقہ**

کُفر سے توبہ اُسی وقت مقبول ہوگی جبکہ وہ اُس کُفر کو کُفر تسلیم کرتا ہو اور دل میں اُس کُفر سے نفرت و بیزاری بھی ہو۔ جو کُفر سرزد ہوا توبہ میں اُس کا تذکرہ بھی ہو۔ مثلاً جس نے ویزا



فارم پر اپنے آپ کو **کر سچین** لکھ دیا وہ اس طرح کہے: ”یا اللہ  
 عَزَّوَجَلَّ! میں نے جو ویزا فارم میں اپنے آپ کو **کر سچین**  
 ظاہر کیا ہے اس کُفر سے توبہ کرتا ہوں۔“ توبہ کے بعد  
 پڑھے: لَا إِلَهَ إِلَّا اللَّهُ مُحَمَّدٌ رَّسُولُ اللَّهِ (صَلَّى اللہ تعالیٰ علیہ  
 وَاٰلِہٖ وَسَلَّم) (یعنی اللہ عَزَّوَجَلَّ کے سوا کوئی عبادت کے لائق نہیں محمد صَلَّی  
 اللہ تعالیٰ علیہ وَاٰلِہٖ وَسَلَّم اللہ عَزَّوَجَلَّ کے رسول ہیں) اس طرح مخصوص  
 کُفر سے توبہ بھی ہوگئی اور تجدیدِ ایمان (یعنی نئے سرے سے مسلمان  
 ہونا) بھی۔ اگر مَعَاذَ اللہ عَزَّوَجَلَّ کئی **کُفریات** بکے ہوں اور  
 یاد نہ ہو کہ کیا کیا بکا ہے تو یوں کہے: ”یا اللہ عَزَّوَجَلَّ! **مجھ سے جو**  
**جو کُفریات صادر ہوئے ہیں میں ان سے توبہ کرتا ہوں۔“**  
 پھر کلمہ پڑھ لے۔ (اگر کلمہ شریف کا ترجمہ معلوم ہے تو زبان سے ترجمہ



دُہرانے کی حاجت نہیں) اگر یہ معلوم ہی نہیں کہ کُفر بکا بھی ہے یا نہیں تب بھی اگر احتیاطاً توبہ کرنا چاہیں تو اس طرح کہئے:

”یا اللہ عَزَّوَجَلَّ! اگر مجھ سے کوئی کُفر ہو گیا ہو تو میں اُس سے توبہ کرتا ہوں۔“ یہ کہنے کے بعد کلمہ پڑھ لیجئے۔ (سبھی کو

روزانہ بلکہ وقتاً فوقتاً کُفر سے احتیاطی توبہ کرتے رہنا چاہئے)

### تَجْدِیدِ نِکاح کا طریقہ

تَجْدِیدِ نِکاح کا معنی ہے: ”نئے مہر سے نیا نِکاح کرنا۔“

اس کیلئے لوگوں کو اکٹھا کرنا ضروری نہیں۔ نِکاح نام ہے ایجاب و قبول کا۔ ہاں بوقتِ نِکاح بطورِ گواہ کم از کم دو مرد مسلمان یا ایک مرد مسلمان اور دو مسلمان عورتوں کا حاضر ہونا لازمی ہے۔ خطبہ نِکاح شرط نہیں بلکہ مُسْتَحَب ہے۔ خطبہ یاد نہ ہو تو اَعُوْذُ بِاللّٰهِ



اور بِسْمِ اللہ شریف کے بعد سورۃ فاتحہ بھی پڑھ سکتے ہیں۔ کم از کم دس درہم یعنی دو تولہ ساڑھے سات ماشہ چاندی (موجودہ وژن کے حساب سے 30 گرام 618 ملی گرام چاندی) یا اُس کی رقم مہر واجب ہے۔ مثلاً آپ نے پاکستانی 786 روپے اُدھار مہر کی نیت کر لی ہے (مگر یہ دیکھ لیجئے کہ مہر مقرر کرتے وقت مذکورہ چاندی کی قیمت 786 پاکستانی روپے سے زائد تو نہیں) تو اب مذکورہ گواہوں کی موجودگی میں آپ ”ایجاب“ کیجئے یعنی عورت سے کہیے: ”میں نے 786 پاکستانی روپے مہر کے بدلے آپ سے نکاح کیا۔“ عورت کہے: ”میں نے قبول کیا۔“ نکاح ہو گیا۔ (تین بار ایجاب و قبول ضروری نہیں اگر کر لیں تو بہتر ہے) یہ بھی ہو سکتا ہے کہ عورت ہی خطبہ یا سورۃ فاتحہ



پڑھ کر ”ایجاب“ کرے مَرَد کہدے: ”میں نے قبول کیا،“  
 نکاح ہو گیا۔ بعدِ نکاح اگر عورت چاہے تو مہر مُعاف بھی کر سکتی  
 ہے۔ مگر مَرَد بلا حاجتِ شرعی عورت سے مہر مُعاف کرنے کا  
 سوال نہ کرے۔

**مَدَنی پھول** جن صورتوں میں نکاح ختم ہو جاتا ہے مثلاً  
 صَرَح یعنی **كُمْلَا كُفْر** بکا اور مُرتد ہو گیا تو تجدیدِ نکاح میں  
 مہر واجب ہے، البتہ احتیاطی تجدیدِ نکاح میں مہر کی حاجت نہیں۔  
**تَنْبِيْہ** مُرتد ہو جانے کے بعد توبہ و تجدیدِ ایمان سے قبل  
 جس نے نکاح کیا اُس کا نکاح ہوا ہی نہیں۔

**نِكَاحِ فُضُولی کا طریقہ**

عورت کو بے شک خبر تک نہ ہو اور کوئی شخص مَرَد سے مذکورہ



گواہوں کی موجودگی میں عورت کی طرف سے ”ایجاب“ کر لے۔  
 مثلاً کہے: میں نے 786 روپے اُدھار مہر کے بدلے فُلا نہ بَنتِ  
 فُلاں بن فُلاں کا تجھ سے نکاح کیا، مَرَد کہے میں نے قبول کیا یہ  
 نکاح فُضُولی ہو گیا، پھر عورت کو اِطْلَاع کی گئی یا دو لہا نے خود  
 بتایا اور اس نے قبول کر لیا، تو نکاح ہو گیا، مَرَد بھی ”ایجاب“ کر سکتا  
 ہے۔ نکاح فُضُولی حنفیوں کے یہاں جائز ہے مگر خلافِ اَوَّلٰی  
 ہے۔ البتہ شافعیوں، مالکیوں اور حنبلیوں کے یہاں باطل ہے۔

### عذابِ جہنّم کی جملکیاں

جس سے مَعَاذَ اللّٰہ عَزَّوَجَلَّ کُفر صادر ہو گیا اُسے چاہیے  
 کہ دلائل میں الجھنے کے بجائے فوراً توبہ کرے۔ مَعَاذَ اللّٰہ  
 جس کا خاتمہ کُفر پر ہو گا وہ ہمیشہ ہمیشہ کے لیے جہنّم میں رہے گا۔



چاہے دُنیا میں بظاہر وہ نیک نمازی اور تہجد گزار و پرہیزگار ہی کیوں نہ رہا ہو! خُدا کی قسم! جہنم کا عذاب کوئی بھی برداشت نہیں کر سکتا۔ **کُفر کی موت** مرنے والوں کو لوہے کے ایسے بھاری گُرزوں (یعنی ہتھوڑوں) سے فرشتے ماریں گے کہ اگر کوئی گُرز (یعنی ہتھوڑا) زمین پر رکھ دیا جائے تو تمام جن و انس (یعنی جنات و انسان) جمع ہو کر بھی اُس کو اٹھا نہیں سکتے۔ **بُختی اُونٹ** (یعنی ایک قسم کے اُونٹ جو سب اُونٹوں سے بڑے ہوتے ہیں) کی گردن برابر **بُچھو** اور اللہ عَزَّوَجَلَّ جانے کس قدر بڑے بڑے **سانپ** کہ اگر ایک مرتبہ کاٹ لیں تو اُس کی سوزش، دَرْد، بے چینی **چالیس برس** تک رہے۔ سر پر **گرم** پانی بہایا جائے گا۔ جہنمیوں کے بدن سے جو **پیپ** بہے گی وہ پلائی جائے گی۔ خاردار (یعنی کاٹنے دار)



تھوہر کھانے کو دیا جائے گا، وہ ایسا ہوگا کہ اگر اس کا ایک قطرہ دنیا میں آ جائے تو اُس کی سوزش (یعنی جلن) و بدبو تمام اہل دُنیا کی معیشت (یعنی زندگانی) برباد کر دے اور وہ گلے میں جا کر پھندا ڈالے گا۔ اُس کے اُتارنے کے لیے پانی مانگیں گے تو ان کو تیل کی تلچھٹ کی طرح سخت کھولتا پانی دیا جائے گا کہ منہ کے قریب آتے ہی منہ کی ساری کھال گل کر اُس میں گر پڑے گی اور پیٹ میں جاتے ہی آنتوں کو ٹکڑے ٹکڑے کر دے گا اور وہ شور بے کی طرح بہ کر قدموں کی طرف نکلیں گی۔

### ایمان کی حفاظت کا وِزِد

بِسْمِ اللّٰهِ عَلٰی دِیْنِیْ بِسْمِ اللّٰهِ عَلٰی نَفْسِیْ وَوَلَدِیْ  
وَاَهْلِیْ وَمَالِیْ ۝ صُبْح و شام تین تین بار پڑھنے سے، دین و



ایمان، جان، مال، بچے، سب محفوظ رہیں۔

(آدھی رات ڈھلے سے سورج کی پہلی کرن چمکنے تک صبح اور ابتدائے وقتِ ظہر تا غروبِ آفتاب شام کہلاتی ہے)

**نوٹ:** اس رسالے میں آپ نے مختصراً 28 کفریات کی

مثالیں ملاحظہ کیں مزید بے شمار کفریہ کلمات کی معلومات کے لیے دعوتِ اسلامی کے اشاعتی ادارے مکتبۃ المدینہ کی

مطبوعہ 692 صفحات پر مشتمل کتاب، ”کفریہ کلمات کے

بارے میں سوال جواب“ ملاحظہ کیجئے۔

**یہ رسالہ پڑھ کر دوسرے کو دے دیجئے**

شادی ختمی کی تقریبات، اجتماعات، اعراس اور جلوس میلاد وغیرہ میں مکتبۃ المدینہ کے شائع کردہ رسائل اور مَنَدَ فی پھولوں پر مشتمل پمفلٹ تقسیم کر کے ثواب کمائیے، گاؤں کو بہ نیتِ ثواب ختمے میں دینے کیلئے اپنی دکانوں پر بھی رسائل رکھنے کا معمول بنائیے، اخبار فروشوں یا بچوں کے ذریعے اپنے محلے کے گھر گھر میں ماہانہ کم از کم ایک عدد سٹوں بھر رسالہ یا مَنَدَ فی پھولوں کا پمفلٹ پہنچا کر نیکی کی دعوت کی دعویں پچائیے اور خوب ثواب کمائیے۔



طالبِ غمِ مدینہ و  
تقیع و مغفرت و  
بے حساب جنت  
الفر دوس میں آقا  
کا پڑوس

۱۹ ربیع النور شریف ۱۴۳۳ھ  
12-2-2012



## سُنَّت کی بہاریں

اَلْحَمْدُ لِلّٰہِ عَزَّوَجَلَّ تبلیغِ قرآن و سُنَّت کی عالمگیر غیر سیاسی تحریک دعوتِ اسلامی کے مہکے مہکے مدنی ماحول میں بکثرت سُنَّتیں سیکھی اور سکھائی جاتی ہیں، ہر جمعرات مغرب کی نماز کے بعد آپ کے شہر میں ہونے والے دعوتِ اسلامی کے ہفتہ وار سُنَّتوں بھرے اجتماع میں رضائے الہی کیلئے اچھی اچھی نیتوں کے ساتھ ساری رات گزارنے کی مدنی التجا ہے۔ عاشقانِ رسول کے مدنی قافلوں میں بہ نیتِ ثواب سُنَّتوں کی تربیت کیلئے سفر اور روزانہ فکرِ مدینہ کے ذریعے مدنی انعامات کا رسالہ پُر کر کے ہر مدنی ماہ کے ابتدائی دس دن کے اندر اندر اپنے یہاں کے ذمے دار کو جمع کروانے کا معمول بنالیجئے، اِنْ شَاءَ اللہ عَزَّوَجَلَّ اس کی بَرَکت سے پابندِ سُنَّت بننے، گناہوں سے نفرت کرنے اور ایمان کی حفاظت کیلئے گڑھنے کا ذہن بنے گا۔

ہر اسلامی بھائی اپنا یہ ذہن بنائے کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِنْ شَاءَ اللہ عَزَّوَجَلَّ اپنی اصلاح کی کوشش کے لیے ”مدنی انعامات“ پر عمل اور ساری دنیا کے لوگوں کی اصلاح کی کوشش کے لیے ”مدنی قافلوں“ میں سفر کرنا ہے۔ اِنْ شَاءَ اللہ عَزَّوَجَلَّ

### مکتبہ المدینہ کی شاخیں

- کراچی: شہید مسجد، کھارادر۔ فون: 021-32203311
- راولپنڈی: فضل داد پلازہ کمپلی چوک، اقبال روڈ۔ فون: 051-5553765
- لاہور: داتا دربار مارکیٹ گنج بخش روڈ۔ فون: 042-37311679
- پشاور: فیضانِ مدینہ گلبرگ نمبر 1 النور سٹریٹ، صدر۔
- سردار آباد (فیصل آباد): امین پور بازار۔ فون: 041-2632625
- خان پور: ڈرائی چوک شہر کنارہ۔ فون: 068-5571686
- کشمیر: چوک شہیدیاں میرپور۔ فون: 058274-37212
- نواب شاہ: چکرا بازار، نزد MCB۔ فون: 0244-4362145
- حیدر آباد: فیضانِ مدینہ، آفتدی ٹاؤن۔ فون: 022-2620122
- سکھر: فیضانِ مدینہ بیراج روڈ۔ فون: 071-5619195
- ملتان: نزد پتیل والی مسجد، اندرون بوہڑ گیٹ۔ فون: 061-4511192
- گوجرانوالہ: فیضانِ مدینہ شیخوپورہ موڑ، گوجرانوالہ۔ فون: 055-4225653
- اوکاڑہ: کالج روڈ بالقابل غوثیہ مسجد نزد تحصیل کنسل ہال فون: 044-2550767
- گلزار طیبہ (سرگودھا) فیما مارکیٹ، بالقابل جامع مسجد سید حامد علی شاہ۔ 048-6007128

فیضانِ مدینہ، محلہ سوداگران، پرانی سبزی منڈی، باب المدینہ (کراچی)

فون: 021-34921389-93 Ext: 1284

Web: [www.dawateislami.net](http://www.dawateislami.net) / Email: [ilmia@dawateislami.net](mailto:ilmia@dawateislami.net)

مکتبہ المدینہ  
(دعوتِ اسلامی)